



18. 04. 2026

தலைப்புச் செய்திகள்

1. நாடாளுமன்ற இரு அவைகளும் மறுதேதி குறிப்பிடப்படாமல் இன்று ஒத்திவைக்கப்பட்டன
பட்ஜெட் கூட்டத்தொடரில் மக்களவையில் 93 சதவிகிதமும், மாநிலங்களவையில் 110 சதவிகிதமும் பணிகள் நடைபெற்றதாக அவைத்தலைவர்கள் தெரிவித்துள்ளனர்.
2. தமிழக சட்டப்பேரவை தேர்தலை ஒட்டி பிரதமர் திரு. நரேந்திரமோடி இன்றுமாலை கோவையில் சாலைப் பேரணியில் பங்கேற்று தேசிய ஜனநாயக கூட்டணி வேட்பாளர்களுக்கு ஆதரவு திரட்டுகிறார்.
3. தமிழ்நாட்டின் பிரதிநிதித்துவத்தை குறைக்க பி.ஜே.பி. அரசு செயலாற்றி வருவதாக காங்கிரஸ் மூத்த தலைவர் திரு. ராகுல் காந்தி குற்றம் சாட்டியுள்ளார்.
4. நடப்பாண்டிற்கான ஹஜ் புனித பயணம் இன்று தொடங்கியது.
5. ஐ.பி.எல். 20 - 20 கிரிக்கெட் போட்டியில் ஹைதராபாத்தில் இரவு ஏழரை மணிக்கு சென்னை சூப்பர் கிங்ஸ் - சன் ரைசர்ஸ் ஹைதராபாத்தை இன்று எதிர்கொள்கிறது.

இனி விரிவான செய்திகள்



நாடாளுமன்றம்

நாடாளுமன்ற இரு அவைகளும் மறுதேதி குறிப்பிடப்படாமல் ஒத்திவைக்கப்பட்டத்தை அடுத்து பட்ஜெட் கூட்டத் தொடரின் சிறப்பு கூட்டம் இன்று நிறைவடைந்தது.

முன்னதாக மக்களவையில் இன்று நிறை உரையாற்றிய மக்களவைத்தலைவர் திரு. ஓம்பிர்லா, நடப்பு பட்ஜெட் கூட்டத்தொடரில் 93 சதவிகித பணிகள் நடைபெற்றதாக குறிப்பிட்டார்.

31 அமர்வுகள் இடம்பெற்றதாகவும், 12 மசோதாக்கள் அறிமுகம் செய்யப்பட்டு, 9 நிறைவேறியதாகவும் எடுத்துரைத்தார்.

மாநிலங்களவையில் நிறைவுரையாற்றிய அவைத் தலைவர் திரு. சி.பி.ராதா கிருஷ்ணன்,

157 மணி நேரத்திற்கும் அதிகமாக அவை செயல்பட்டதாகவும்,

110 சதவிகித பணிகள் நடைபெற்றதாகவும் எடுத்துரைத்தார்.

விவாதங்களில் பங்கேற்று, சிறப்பு உரைகளை வழங்கிய உறுப்பினர்களை பாராட்டிய அவர், மேற்காசிய நெருக்கடி குறித்தும், அதனால் ஏற்பட்ட சவால்களையும், எரிசக்தி தேவைகளையும் இந்தியா எதிர்கொண்டது குறித்தும் பிரதமர்

திரு. நரேந்திரமோடி அவையில் உரையாடியதை
சுட்டிக்காட்டினார்.

கடந்த ஜனவரி 28-ம் தேதி நாடாளுமன்ற பட்ஜெட்
கூட்டத்தொடர் தொடங்கி இரண்டு கட்டங்களாக நடைபெற்ற
நிலையில் கடந்த 2-ம் தேதி இக்கூட்டத்தொடர்
நிறைவடைந்தது.

கடந்த 16-ம் தேதி தொடங்கிய பட்ஜெட் கூட்டத்
தொடரின் சிறப்பு கூட்டமும் இன்று நிறைவடைந்தது.



தேர்தல் பிரச்சாரம்

தமிழக சட்டப்பேரவை தேர்தலுக்கான பிரச்சாரம்
முடிவடைய இன்னும் 3 நாட்களே எஞ்சியுள்ள நிலையில்
அரசியல் கட்சித் தலைவர்கள் உச்சக்கட்ட வாக்கு சேகரிப்பில்
ஈடுபட்டுள்ளனர்.

கோவையில் பிஜேபி மூத்த தலைவரும், பிரதமருமான
திரு.நரேந்திரமோடி தேசிய ஜனநாயக கூட்டணி
வேட்பாளர்களை ஆதரித்து இன்று வாக்கு சேகரிக்கிறார்.

கோவை விமான நிலையத்திலிருந்து கொடிசியா
வளாகம் வரை பிரதமர் சாலை பேரணியில் பங்கேற்று ஆதரவு
திரட்டுகிறார்.

திருவள்ளூர் மாவட்டம் பொன்னேரியில் தி.மு.க.
தலைமையிலான கூட்டணி வேட்பாளர்களுக்கு ஆதரவு
திரட்டிய காங்கிரஸ் மூத்த தலைவர் திரு. ராகுல் காந்தி,

தமிழ்நாட்டின் பிரதிநிதித்துவத்தை குறைக்க பி.ஜே.பி. அரசு செயலாற்றி வருவதாக குற்றம் சாட்டினார்.

கலாச்சாரத்தை பாதுகாப்பது ஒவ்வொரு மாநிலத்தின் தனி உரிமை என்று குறிப்பிட்டார்.

உதகையில் தேசிய ஜனநாயக கூட்டணி வேட்பாளர்களுக்கு ஆதரவு திரட்டிய பி.ஜே.பியின் திரு. பியூஷ்கோயல், தேயிலை விவசாயிகள், தொழிற்சாலைகளின் மற்றும் பல்வேறு சமூகத்தினருடன் கலந்துரையாடினார்.

முன்னதாக செய்தியாளர்களிடம் பேசிய அவர், தமிழ்நாட்டில் வரும் சட்டப்பேரவை தேர்தலில் தேசிய ஜனநாயக கூட்டணி அமோக வெற்றிபெறும் என்றார்.

திருப்பூர் மாவட்டம் அவினாசியில் தனியார் ஆயத்தஆடை தொழிற்சாலையில் பணிபுரியும் பெண் தொழிலாளர்களுடன் கலந்துரையாடிய தி.மு.க. தலைவர் திரு. மு. க. ஸ்டாலின், அவர்களின் கோரிக்கைகளை கேட்டறிந்தார்.

ஈரோடு கோபிச்செட்டிப் பாளையத்தில் அ.இ.அ.தி.மு.க. மற்றும் கூட்டணி வேட்பாளர்களை ஆதரித்து பிரச்சாரம் மேற்கொண்ட கட்சியின் பொதுச்செயலாளர் திரு.எடப்பாடி கே.பழனிச்சாமி, அஇஅதிமுக ஆட்சி அமைந்த பின்னர் குடிமராமத்து திட்டம் தமிழ்நாட்டில் செயல்படுத்தப்படும் என்று குறிப்பிட்டார்.



தேர்தல் மாவட்டங்கள்

சிவகங்கை மாவட்டத்தில் தேர்தல் நாளன்று வாக்குச் சாவடியிலிருந்து 100 மீட்டர் தொலைவிற்குள் தேர்தல் முகாம் அமைக்கக் கூடாது என கட்சியினருக்கு மாவட்ட தேர்தல் அலுவலர் திருமதி. பொற்கொடி எச்சரித்துள்ளார்.

திருவள்ளூர் மாவட்டம் திருவொற்றியூர் சூரை மீன்பிடி துறைமுகத்தில் 100 சதவிகித வாக்குப்பதிவை வலியுறுத்தி மாவட்ட தேர்தல் அலுவலர் திரு.பிரதாப் தலைமையில் விழிப்புணர்வு ஏற்படுத்தப்பட்டது.

வேலூர் மாவட்டத்தில் வாக்குச்சாவடி மற்றும் வாக்குப்பதிவு அலுவலர்களுக்கான பயிற்சி வகுப்பினை மாவட்ட தேர்தல் அலுவலர் திருமதி. சுப்பு லட்சுமி இன்று ஆய்வு செய்தார்.

தேர்தலுக்கு முந்தைய நாளிலிருந்தே வாக்குச்சாவடி மையங்களில் அனைத்து நெறிமுறைகளையும் பின்பற்ற அறிவுறுத்தினார்.

சென்னை தாம்பரம் அருகே உரிய ஆவணங்கள் இன்றி கொண்டு செல்லப்பட்ட ஒருகோடியே 2 லட்ச ரூபாய் ரொக்கப்பணத்தை தேர்தல் பறக்கும் படையினர் பறிமுதல் செய்துள்ளனர்.



தபால் வாக்கு

தேர்தல் நாளன்று அத்தியாவசிய சேவைகளில் பணிபுரிவோர் தேர்தல் நடத்தும் அலுவலர் அலுவலகங்களில் நாளைவரை தபால் வாக்கு செலுத்த வகை செய்யப்பட்டுள்ளது.

இதுகுறித்து எமது அரியலூர் செய்தியாளர்

.. வாய்ஸ் ..

இதனிடையே காஞ்சிபுரம் மாவட்ட ஆட்சித் தலைவர் அலுவலக வளாகத்தில் காவல்துறையினர் தங்கள் தபால் வாக்குகளை பதிவுசெய்து வருகின்றனர்.



MUSIC

.. தேர்தல் களம் ..

MUSIC

தர்மபுரி மாவட்டத்திற்கு உட்பட்ட
சட்டப்பேரவை தொகுதிகள் குறித்த
கண்ணோட்டம் இன்றைய தேர்தல் களத்தில்
இடம் பெறுகிறது.

MUSIC



ஹஜ்

நடப்பாண்டிற்கான ஹஜ் புனித பயணம் இன்று தொடங்கியதை அடுத்து புதில்லியிலிருந்து 371 யாத்திரிகர்கள் இன்று சவுதி அரேபியாவின் மெக்கா பறப்பட்டு சென்றுள்ளனர்.

புதுதில்லி விமான நிலையத்தில் மத்திய சிறுபான்மையினர் விவகாரங்களுக்கான செயலர் டாக்டர் ஸ்ரீவத்சா கிருஷ்ணா கொடியசைத்து அவர்களை வழியனுப்பி வைத்தார்.

ஹஜ் பயணம் மேற்கொள்ளும் அனைத்து பயணிகளுக்கும் வாழ்த்து தெரிவித்துள்ள மத்திய சிறுபான்மை விவகாரங்கள் துறை அமைச்சர் திரு. கிரண் ரிஜிஜு ஹஜ் பயணிகளின் பாதுகாப்பான பயணத்திற்கு மத்திய அரசு உறுதி பூண்டிருப்பதாக கூறினார்.

இந்த ஆண்டு ஒரு லட்சத்து 75 ஆயிரம் யாத்திரிகர்கள் சவுதி அரேபியாவிற்கு புனித பயணம் மேற்கொள்ள இருப்பதாக சிறுபான்மையினர் நலத்துறை அமைச்சகம் தெரிவித்துள்ளது.



சி. பி.ராதா கிருஷ்ணன்

உலக பாரம்பரிய தினத்தை ஒட்டி குடியரசு துணைத் தலைவர் திரு. சி. பி. ராதா கிருஷ்ணன் வாழ்த்து தெரிவித்துள்ளார்.

நாட்டின் வளமான கலாச்சாரமும், இயற்கையான மரபுகளும் நம் தேசத்தின் தனி அடையாளமாக திகழ்கிறது என்று கூறியுள்ளார்.

தொன்மையான நினைவுச் சின்னங்கள், புனித இடங்கள் உள்ளிட்டவை நமது கலாச்சாரத்தையும், சுற்றுச்சூழல் வளத்தையும், மக்களின் உணர்வுகளையும் பிரதிபலிப்பதாக எடுத்துரைத்தார்.

நம் நாட்டின் அரிய பாரம்பரிய கலாச்சார சொத்துக்களை எதிர்கால தலைமுறையினருக்காக

பாதுகாக்கும் பொறுப்பு நமக்கு உள்ளதை இன்றைய தினம் நினைவூட்டுவதாகவும் அவர் குறிப்பிட்டார்.

நம் கலாச்சாரத்தை பாதுகாத்து, விழிப்புணர்வை ஏற்படுத்த இந்நாளில் உறுதியேற்க திரு. சி. பி. ராதா கிருஷ்ணன் அழைப்பு விடுத்துள்ளார்.



மீன்பிடி

தமிழ்நாட்டின் கிழக்கு கடற்கரை பகுதிகளில் மீன்பிடி தடைக்காலம் அமலில் உள்ள நிலையில் விசைப்படகுகள் கடலுக்கு செல்லாததால் தூத்துக்குடி மாவட்டம் திரேஸ்புரம் நாட்டுப்படகு மீன்பிடி துறைமுகத்தில் மீன் வாங்க மக்கள் கூட்டம் அலைமோதியதை அடுத்து மீன்களின் விலை கடுமையாக உயர்ந்துள்ளது.

வஞ்சிரம், சீலா, விளைமீன், ஊழிமீன், பாறை உள்ளிட்ட மீன்களின் விலை அதிகரித்துள்ள போதிலும், மக்கள் அவற்றை வாங்கிச்செல்வதால் மீனவர்கள் மகிழ்ச்சி அடைந்துள்ளதாக எமது செய்தியாளர் தெரிவிக்கிறார்.



வானிலை

தமிழகம் வழியாக வளிமண்டல காற்றழுத்த தாழ்வு பாதை நிலவுவதால் மேற்கு தொடர்ச்சி மலை மாவட்டங்கள், கடலோர பகுதிகள் மற்றும் ராமநாதபுரம் மாவட்டத்தில் இன்று முதல் வரும்

22-ம் தேதிவரை பரவலான மழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

உள்தமிழக மாவட்டங்களில் உயர்ந்தபட்ச வெப்பநிலை சற்று அதிகரிக்கக்கூடும் என்றும் தெரிவிக்கப்பட்டுள்ளது.



கிரிக்கெட்

ஐ.பி.எல். 20 - 20 கிரிக்கெட் போட்டியில் ஹைதராபாத்தில் இன்று இரவு ஏழரை மணிக்கு சென்னை சூப்பர் கிங்ஸ் - சன் ரைசர்ஸ் ஹைதராபாத்ை இன்று எதிர்கொள்கிறது.

முன்னதாக பிற்பகல் மூன்றரை மணிக்கு பெங்களூருவில் நடைபெறும் ஆட்டத்தில் ராயல் சேலஞ்சர்ஸ் பெங்களூரு - டெல்லி கேப்பிட்டல்ஸுடன் மோதுகிறது.



மகளிர் கிரிக்கெட்

இந்திய - தென்னாப்பிரிக்கா அணிகளுக்கு இடையிலான மகளிர் 20 - 20 கிரிக்கெட் போட்டியின் இரண்டாவது போட்டி டர்பனில் நாளை நடைபெறுகிறது.

5-வது இறுதிப்போட்டி வரும் 27-ம் தேதி பெனோனியில் நடைபெறும்.



இத்துடன் இந்த செய்தியறிக்கை முடிவடைந்தது.

